

■ Незабыўнае

СУСТРАКАЕ ВЁСКА-ПОМНІК

23 лютага адбудзецца традыцыйны агітпрабег «Мінск — Хатынь — Дальва»

Нягледзячы на тое, што лагойскай вёскі Дальва ўжо даўно не існуе на геаграфічнай карце Беларусі, на месцы былога населенага пункта, што за пяць кіламетраў ад шашы Мінск — Віцебск, мінімум двойчы на год бывае шматлюдна.

Каб ушанаваць памяць мірных жыхароў, якія загінулі ад рук нямецка-фашысцкіх захопнікаў усяго за некалькі дзён да вызвалення сталіцы — 19 чэрвеня 1944 года, сюды едуць усе ад малага да вялікага. Да мемарыяльнага комплексу, што з’явіўся сярод лесу ў ліпені 1973-га, пры падтрымцы Лагойскага райвыканкама, мемарыяльнага комплексу «Хатынь», Нацыянальнай дзяржаўнай тэлерадыёкампаніі, а сёлета і Беларускага фонду міру, ужо

44-ы год запар імчаць і напярэдадні Дня абаронацаў Айчыны і Узброеных Сіл нашай краіны.

Калі зіма бясснежная, то з павароту на былую вёску, у асноўным моладзь, трапляе бягом. Сёлета, як гэта бывае часцей, спаборнічаць у хуткасці школьнікі і вайскоўцы Лагойшчыны, а таксама студэнты некаторых сярэдніх і вышэйшых навучальных устаноў сталіцы плануюць на лыжах.

Але галоўная місія традыцыйнага агітпрабегу «Мінск — Хатынь — Дальва» — усё ж у тым, каб яшчэ раз сказаць, што памяць аб тых бязвінна пакараных 44 жыхарах (29 дзецях і 15 дарослых) апошняй спаленай гітлераўцамі падчас Другой сусветнай вайны разам з людзьмі вёскі жыве. І наўрад ці мы сёння ведалі б пра Дальву, каб не Мікалай Гірыловіч,

тады падлетак, якому адзінаму пашчасціла не трапіць у тое вогнішча. Але разам з усёй вёскай, домам, суседзямі ў попел ператварыліся яго бацькі і трое братоў...

Справай усяго жыцця для Мікалая Гірыловіча стала захаванне памяці аб сваіх блізкіх і аднавяскоўцах. Пры падтрымцы нямногіх неабыхавых, а ў асноўным дзякуючы ўласным намаганням, амаль праз 30 гадоў пасля трагедыі на месцы спаленай вёскі з’явіўся мемарыяльны комплекс «Дальва». «Многія падышлі да пенсіі з лецішчамі, машынамі, а мы з вёскай-помнікам», — кажа ўдава Мікалая Гірыловіча Рыма Ігараўна.

Вераніка КАНЮТА

■ Транспорт

КРУЦІЦЕ ПЕДАЛІ!

Да 2030 года долю веласіпедных паездак у сталіцы плануюць павялічыць у восем разоў

Пастаянная камісія па гарантаванні бяспекі дарожнага руху пры Савеце Міністраў прыняла Канцэпцыю развіцця веласіпеднага руху ў Беларусі. Згодна з ёй, доля выкарыстання двухколавага транспарту да 2030 года істотна ўзрасце.

Так, у гарадах з колькасцю насельніцтва 50 тысяч чалавек і больш долю выкарыстання веласіпедаў у аб’ёме ўсіх перамяшчэнняў плануюць павялічыць да 8—10 %, у гарадах, дзе жыве менш за 50 тысяч чалавек, і пасёлках гарадскога тыпу — да 15—20 %, у аграгарадках і сельскіх населеных пунктах — звыш 40 %.

Доля выкарыстання гэтага транспарту ў сталіцы ўжо перавысіла адзін працэнт.

— Заяўленыя 8—10 % для Мінска — даволі шмат. Гэта каля 500—700 тысяч паездак у дзень па розных мэтах у цёплы час года, — каментуе **старшыня праўлення Мінскага веласіпеднага таварыства Павел ГАРБУНОЎ**. — Але гэта цалкам дасягальна. Напрыклад, у Варшаве бягучая доля паездак складае 4 %, у Берліне — 13—15 %. У агульнаеўрапейскай стратэгіі, якая цяпер абмяркоўваецца, хутчэй за ўсё, будзе індыкатар — 12 % паездак да 2030 года ў сярэднім па гарадах Еўрасаюза. Таму нашы мэты цалкам своечасовыя.

Робота па рэалізацыі канцэпцыі ўжо ідзе. Міністэрства архітэктуры і будаўніцтва распрацоўвае веласіпедны стандарт. Да 28 лютага аблвыканкамы павінны прадумаць свае планы па практычным уваабленні канцэпцыі.

Наталля ЛУБНЕЎСКАЯ

■ Здарэнне

Свойскі сабака траўміраваў дзіця

Навіна пра тое, што ў Наваполацку свойскі сабака пароды далмацінец пакусаў галаву васьмімесячнага дзіцяці, літаральна шакіравала.



19 лютага аб адзінаццатай гадзіне раніцы ў кватэры бабулі, куды мама з хлопчыкам прыехалі ў госці, і адбылося гэта надзвычайнае здарэнне. Дарослыя — бабуля дзіцяці і яго мама — у гэты час былі на кухні непадалёку.

У Наваполацкай цэнтральнай гарадской бальніцы, куды прывезлі маленькага пацыента, дыягнаставалі адкрытую чэрапна-мазгавую траўму. Потым хлопчыка перавезлі ў Віцебскую абласную клінічную бальніцу. Як паведамлілі ў гэтай медыцынскай установе, пасля аперацыі яго жыццё нічога не пагражае, але стан дзіцяці стабільна цяжкі.

Ва ўпраўленні Дзяржаўнага камітэта судовых экспертыз па Віцебскай вобласці паведамлілі, што прызначана судовая-медыцынская экспертыза. Падчас яе будуць вывучаныя ўсе медыцынскія дакументы і дадзена экс-

пертная ацэнка нанесеных сабакам пашкоджанняў па ступені цяжару.

Ці можна лічыць гэты сумны інцыдэнт унікальным? Што канстатуюць эксперты?

— Асобнай статыстыкі адносна колькасці праведзеных экспертных даследаванняў, звязаных з укусамі жывёл, ва ўпраўленні Дзяржаўнага камітэта судовых экспертыз па Віцебскай вобласці не вядзецца. Аднак у апошнім выпуску навукова-практычнага часопіса «Судовая экспертыза Беларусі» быў праведзены аналіз архіўных заключэнняў судова-медыцынскіх экспертыз, выкананых ва ўпраўленні па горадзе Мінску ў 2014—2016 гадах. Ад укусаў сабак у названы перыяд пацярпела 59 чалавек. Прычым у адным выпадку наступіў лятальны канец, — паведаміла **Ганна БАРЫШНІКАВА, афіцыйны прадстаўнік упраўлення**.

Сабака, як канстатавалі ў Следчым камітэце, афіцыйна зарэгістраваны ў кватэры гаспадыні. Усе неабходныя прышчэпкі яму зроблены. Суседзі ахарактарызавалі гаспадыню станоўча.

Аляксандр ПУКШАНСКІ

■ Алімпіяда-2018

Гульні наведзе больш за мільён балельшчыкаў

Пра гэта на прэс-канферэнцыі паведаміў прадстаўнік аргкамітэта Гульняў Сон Пэк Ю

Найбольшай папулярнасцю ў аматараў спорту на Алімпіядзе карыстаюцца шорт-трэк, фігурнае катанне і канькабежны спорт.

У аўторак дырэктар па менеджменце службы тэлевяшчання Алімпійскіх гульняў Ціма Люмэ паведаміў, што Алімпіяду ў Пхёнчхане пагледзіць кожны трэці жыхар Зямлі. «У суме ў нас будзе больш за мільён балельшчыкаў па выніках Гульняў», — адзначае прадстаўнік аргкамітэта.

Дырэктар па камунікацыях Міжнароднага алімпійскага камітэта Майк Адамс дадаў, што 90 % даходаў ад продажу білетаў і сувенірнай прадукцыі Алімпіяды МАК плануе накіраваць на развіццё спорту.

Біятланісткі выйдуць на апошні старт

Сёння ў Пхёнчхане адбудзецца жаночая эстафета.

Трэнерскі штаб зборнай Беларусі назваў імёны спартсменак, якія выступяць за нашу каманду. На першым этапе пабязжыць Надзея Скардзіна, эстафету ў яе прыме Ірына Крыўко. Трэцяй у камандзе адправіцца на дыстанцыю Дынара Алімбаева, а на заключным адрэзку выступіць лідар беларускай зборнай Дар'я Домрачава. Наша каманда атрымала 10-ы стартавы нумар, усяго ў эстафету заявіліся 18 каманд. Пачатак гонкі ў 14.15 па беларускім часе. Завершыцца біятлонная праграма мужчынскай эстафетай 23 лютага.

Нямецкая каманда прывезла на Алімпіяду 3,5 тысячы літраў піва

Зборная Германіі прывезла на Алімпійскія гульні ў Пхёнчхан 3,5 тысячы літраў безалкагольнага піва, нямецкія спартсмены п'юць гэты напой пасля трэніровак у якасці ізаτονіку (напой, які дапамагае арганізму аднаўляць водна-солевы баланс пасля працяглых нагузак).

Па даных выдання The New York Times, безалкагольнае піва спецыяльна для спартсменаў зварыў бровар Krombacher. Урач лыжнай каманды зборнай Германіі Ёнас Шэр выявіў яшчэ ў 2009 годзе, што безалкагольнае піва памяншае імавернасць запалення і ўзнікнення інфекцыі ў дыхальных шляхах спартсменаў.

Нагадаем, цяпер зборная Германіі ідзе на другім месцы ў неафіцыйным медальным заліку Гульняў-2018.

Амерыканцы выступаюць з прахам родных

У выступленнях спартсменаў з ЗША на Алімпійскіх гульнях вымалёўваецца новая тэндэнцыя. Усё часцей атлеты карыстаюцца падтрымкай не толькі жывых сваякоў, але і тых, хто ўжо памёр. Справа не ў прысвячэнні ім сваіх перамог, а ў тым, што атлеты выступаюць на Гульнях з іх прахам.

Напрыклад, амерыканскі лыжны акрабат Джонатан Ліліс выступае з кулонам, у якім змяшчаецца прах ягонага памерлага брата. Пра гэта паведаміў бацька спартсмена Джэймі Ліліс. «Калі Джонатан гатовы здацца, ён чуе брата, які кажа: «Устань і зрабі гэта». Гэта вялікі матывіровачны фактар».

Другая амерыканская атлетка Ліндсі Вон — гарналыжніца, алімпійская чэмпіёнка 2010 года ў хуткасным спуску, уладальніца чатырох Кубкаў свету ў агульным заліку і двухразовая чэмпіёнка свету — таксама мае такі талісман.

«Я катаюся для дзядулі. Ён натхняў мяне ўсё жыццё, мне цяжка, што яго няма тут са мной. Я б хацела, каб быў. І хацела выйграць для яго. Чаму я пагледзела на неба пасля спуску? Дзядуля ж павінен быў дапамагаць мне. І я спытала: «Што здарылася, дзед? Чаму мы не выступілі лепш?»»

116-га лыжніка сустракалі як чэмпіёна

У лыжнай гонцы на 15 км вольным стылем 43-гадовы мексіканец Херман Мадраса фінішаваў апошнім. Ён перасек рысу на 14 хвілін пазней за лыжніка з Пакістана, 12 хвілін прайграў бразільцу і мараканцу, адстаў нават ад эквадорца.

Нягледзячы на 116-е месца, Херман урачыста дакаціўся да фінішнай рысы са сцягам Мексікі і ўсміхаўся. Там яго сустракалі канкурэнты — калумбіец, партугалец, танганец і мараканец. Херман Мадраса стаў на лыжы толькі ў 2017 годзе. На гэта нечаканае захапленне яго натхніў часопісны тэкст пра перуанскага лыжніка Раберта Карселена, які фінішаваў на Алімпіядзе ў Сочы з пераломам рабра. Да гэтага Херман удзельнічаў у спаборніцтвах па трыятлоне Ironman — гэта заплыў на 3,86 км, заезд на веласіпедзе па шашы на 180 км і марафонскі забег. «Лыжны спорт — самы складаны, і гэта мяне ўразіла. Я захацеў пераадолець сябе, звязаўся з Карселенам і паехаў у Паўднёвую Амерыку», — расказваў мексіканец. Там ён аб'яднаўся са сцяганосцам Тонга Піта Таўфатофуа і чылійцам Хонатанам Фернандэсам. У снежны яны трэніраваліся ў Аўстрыі па 10 гадзін у дзень. «Мы разам каталіся, разам гатавалі, рупіліся адзін пра аднаго. Неверагодны вопыт», — адзначаў Мадраса.

Дар'я ЛАБАЖЭВІЧ

